



Dong umhugsar at binda gasskelduna Glenlivet í nýggju gassleiðingina vestan fyri Hetland. Henda gongur frá keldunum Laggan Tormore til Hetlands, har gassið verður viðgjørt á eini nýggjari gassverksmiðju í Sullom Voe.

Umhugsa nýggja gassframleiðslu millum Hetland og Føroyar

Jan Müller

28.03.2014 - 16:58

Oljan.fo

Um somu tíð sum Europa roynir at gera seg minni heft at gassi úr Ruslandi verður arbeitt við at menna gassframleiðslu eystan fyri føroyska markið til europeiska marknaðin.

Fyrsta veruliga gassframleiðslan á Atlantsmótinum tvs. í økinum vestan fyri Hetland nærkast. Tað er Laggan Tormore gasskeldan miðskeiðis millium Hetland og føroyska markið. Útbygging hevur verið í gongd nú í fleiri ár. Løgd er gassleiðing úr landi til

gasskelduna til havs, umframt at tað verður arbeitt við at byggja eina stóra gassverksmiðju nær Sullom Voe oljuterminalin í Hetlandi.

Gassverkætlanin er enn ein varði í menningini av olju- og gasslandslutinum vestan fyri Hetland. Nú sær ikki mætari út enn, at nýggja gassleiðingin ger aðrar gasskeldur lønandi. Ein teirra er Glenlivet, sum Dong fann nøkur ár herfyri.

Tá infrastrukturur eitt nú ein gassleiðing gerst veruleiki í einum nýggjum øki, so letur tað bráðliga nógvur dyr upp fyri smærri keldum, sum ikki eru nóg stórar og lønandi til at verða útbygdar einsamallar.

Oljufelagið Faroe Petroleum, sum er við í nógvum loyvum vestan fyri Hetland, sigur í eini fráboðan, at tað roknar við, at Dong sum fyristøðufelag fer at lata myndugleikunum í Bretlandi inn eina ætlan at útbyggja gassfundið Glenlivet, sum Faroe Petroleum eisini er partur av.

Feløgini í Glenlivet fundinum hava longu tryggjað sær pláss í gassleiðingini frá Laggan Tormore, har franska felagið Total er fyristøðufelag. Dong er eisini partur av tí útbyggingini.

Faroe Petroleum sigur eisini frá, at móguleikar kunnu vera at útbyggja North Uist brunnin, har gass varð staðfest undir boring í fjør og knýta hann í gassleiðing í økinum. BP var upprunaliga fyristøðufelag her men seinni hevur felagið Nexen, sum kinverjar eiga, tikið yvir. Feløgini í loyvunum kring North Uist, sum ikki liggur so langt frá føroyska markinum, kanna í lýtuni, um har finnast móguleikar fyri kolvetnisvirksemi í økinum.

Nú ljós verður varpað á gass á Atlantsmótinum og tann týdning tað kann fáa fyri europeiska marknaðin, so er eisini áhugavert at bíta merki í, at tá Statoil og onnur feløg fara undir at bora Brugdan 2 brunnin í næstum, so er tað gass, ið farið verður eftir. Jarðfrøðingarnir halda nevnliga út frá teirra mongu kanningum, at tað er ikki olja men heldur gass, sum finst í undirgrundini á Brugdan 2 leitimiðinum á landgrunninum. Í sambandi við seinna brunnin, Súlan Stelkur, sum verður boraður nær markið í summar, eru metingarnar, at tað helst finst olja í hesum økinum.